

حضرت سیدنا حسن بصری علیہ رحمۃ اللہ القوی سے پوچھا گیا: ”کیا وجہ ہے کہ تہجد پڑھنے والوں کے چہرے دیگر لوگوں سے زیادہ خوبصورت ہوتے ہیں؟“ فرمایا: ”چونکہ انہوں نے رحمٰن عَزَّوَجَلَّ کے لئے تنہائی اختیار کی تو اس نے بھی انہیں اپنے نور میں سے ایک نورانی لباس پہنا دیا۔“ (احیاء العلوم)

تہجد گزاروں کے واقعات



کاوش: عبدہ المزنّب سید کامران عطاری مدنی غفر اللہ لہ ما یجری منہ و ما مضی

تہجد گزاروں کے واقعات

کاوش:

سید کامران عطاری مدنی عفی عنہ

فیس بک لنک:

<https://www.facebook.com/SyedKamran786>

واٹس ایپ نمبر:

+923169168614

ٹیلی گرام گروپ لنک:

<https://t.me/FiqhiMasail2526>

انسٹاگرام اکاؤنٹ لنک:

www.instagram.com/iamkamranmadani

فیس بک گروپ لنک:

www.facebook.com/groups/syedkamran786

فہرست

- 1 فہرست
- 2 پہلے اسے پڑھ لیجئے:
- 7 تہجد کے فضائل قرآن کی روشنی میں
- 11 تہجد کے فضائل احادیث کی روشنی میں:
- 22 تہجد کے متعلق بزرگوں کے فرامین:
- 22 تہجد گزاروں کے چہرے خوبصورت کیوں؟:
- 23 اللہ پاک فرشتے بھیجتا ہے:
- 24 تہجد گزاروں کے واقعات
- 24 (1) گھر والوں کو تہجد کیلئے جگاتے
- 25 (2) سال تک رات بھر نہیں سوئے
- 25 (3) حضرت سفیان ثوری علیہ رحمۃ اللہ القوی کا تبرک
- 27 (4) جگگاتا خیمہ
- 30 (5) سونے کا محل
- 32 (6) مرحوم والدین پر اولاد کے اعمال کی پیشی
- 33 (7) امام جلال الدین سیوطی
- 35 (8) حضرت عامر بن عبد القیس رحمۃ اللہ تعالیٰ علیہ
- 35 (9) حضرت طاؤس رحمۃ اللہ تعالیٰ علیہ
- 36 (10) بے ہوش ہونے والے شرابی کی توبہ
- 37 (11) امام شافعی کا معمول
- 37 (12) سجدے میں سر رکھ کر روتے

پہلے اسے پڑھ لیجئے:

انسان کی زندگی میں عبادت کیا اہمیت رکھتی ہے! یہ بات اس وقت تک ٹھیک ٹھیک سمجھ میں نہیں آسکتی جب تک ہمیں یہ معلوم نہ ہو کہ انسان کو کس لیے پیدا فرمایا گیا ہے؟ اگر ہم اپنے گرد و پیش پر طائرانہ نگاہ دوڑائیں تو ہمیں اندازہ ہو گا کہ یہ ٹیالی زمین، نیلگوں آسمان، لق ودق صحرا، سرسبز میدان، خوشنما باغات، لہلہاتے کھیت، مہکتے پھول، انواع اقسام کے پھل، بہتی نہریں، اُبلتے چشمے، چمکتے ستارے، خوبصورت مہتاب، روشن آفتاب، لاجواب معدنیات، مختلف جمادات اور بے شمار حیوانات انسان کے مستفید ہونے کے لئے ہیں یعنی یہ تمام اشیاء انسان کے لئے بنائی گئی ہیں جیسا کہ اللہ تعالیٰ نے قرآن پاک میں ارشاد فرمایا: ”هُوَ الَّذِي خَلَقَ لَكُمْ مَّا فِي الْأَرْضِ جَمِيعًا“ وہی ہے جس نے تمہارے لئے بنایا جو کچھ زمین میں ہے۔⁽¹⁾ (پ 1، البقرہ: 29)

اب غور طلب بات یہ ہے کہ جب ساری کائنات تو انسان کے لیے تخلیق کی گئی



①... یعنی کائناتیں سبزے جانور دریا پہاڑ جو کچھ زمین میں ہے سب اللہ تعالیٰ نے تمہارے دینی و دنیوی نفع کے لئے بنائے دینی نفع اس طرح کہ زمین کے عجائبات دیکھ کر تمہیں اللہ تعالیٰ کی حکمت و قدرت کی معرفت ہو اور دنیوی منافع یہ کہ کھاؤ پیو آرام کرو اپنے کاموں میں لاؤ تو ان نعمتوں کے باوجود تم کس طرح کفر کرو گے مسئلہ کرخی و ابوبکر رازی وغیرہ نے خلق لکم کو قابل انتفاع اشیاء کے مباح الاصل ہونے کی دلیل قرار دیا ہے۔ (خزائن العرفان)

ہے، آخر انسان کو کس لیے پیدا فرمایا گیا ہے؟ اس سوال کا جواب قرآن مجید کی اس آیت میں موجود ہے: ”وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ“ اور میں نے جن اور آدمی اتنے ہی (اسی) لئے بنائے کہ میری بندگی کریں۔ (پ 27، الذاریت: 56) اس آیت مقدسہ سے انسان کا مقصد تخلیق واضح ہو گیا کہ انسان کو رب کائنات جل جلالہ نے اپنی عبادت و معرفت کے لیے بنایا، اس آیت میں تصریح ہے کہ انسانوں اور جنوں کو اللہ عَزَّوَجَلَّ کی عبادت کے لئے پیدا کیا گیا ہے، لہذا اُن پر لازم ہے کہ جس مقصد کے لئے پیدا کئے گئے ہیں اس کا اہتمام کریں اور زُہد و تقویٰ کے ذریعے دُنیوی لذات سے کنارہ کش ہو جائیں۔ بے شک یہ فقاہونے والا گھر ہے اسے بقا نہیں، یہ منزل تک پہنچنے کی سواری ہے دائمی خوشیوں کا گھر نہیں، ختم ہو جانے والا راستہ ہے ہمیشہ رہنے کی جگہ نہیں۔ دنیا میں رہنے والوں میں سے سمجھ دار وہ ہیں جو عبادت گزار ہیں اور لوگوں میں سب سے زیادہ عقل مند وہ ہیں جو متقی و پرہیزگار ہیں۔ جن لوگوں نے اس فرمانِ خداوندی پر اپنے سروں کو خم کیا اور احکامِ الہی بجالانے پر کمر بستہ ہوئے تو اللہ عَزَّوَجَلَّ نے ایسے خوش نصیبوں کو اپنی رضا اور نجاتِ اُخروی کا مژدہ جاں فزا عطا فرمایا، ارشاد ہوتا ہے: **وَالَّذِينَ آمَنُوا وَعَمِلُوا الصَّالِحَاتِ سَنُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا**

اور جو لوگ ایمان لائے اور اچھے کام کیے عنقریب ہم انہیں باغوں میں لے جائیں گے جن کے نیچے نہریں رواں ان میں ہمیشہ رہیں گے۔ (پ 5، النساء: 57)

اللہ پاک کی عبادت کرنا شریعت کو مطلوب ہے، اللہ پاک کی عبادت کرنا ہر بندہ مومن پر حق ہے اور اللہ پاک کی عبادت کرنا انسان کے پیدا کرنے کا مقصد ہے۔ اللہ پاک کی کثرت سے عبادت کرنا انبیائے کرام عَلَیْہِ السَّلَام کا شیوہ ہے، اللہ پاک کی عبادت کرنا اولیائے کرام رَحْمَةُ اللہ عَلَیْہِمْ اَجْمَعِیْنَ کا طریقہ ہے، اللہ پاک کی عبادت کرنا دل میں محبتِ الہی کے پیدا ہونے کا سبب ہے۔ اللہ پاک کی عبادت کرنا شیطان کے چنگل سے نکلنے کا طریقہ ہے۔ اللہ پاک کی عبادت کرنا قربِ الہی پانے کا باعث ہے۔ اللہ پاک کی عبادت کرنا گناہوں کے مرض سے شفا پانے کا ذریعہ ہے۔ اللہ پاک کی عبادت کرنا ظاہر و باطن کی اصلاح کا باعث ہے۔ اللہ پاک کی عبادت کرنا روح کی تازگی کا باعث ہے، اللہ پاک کی عبادت کرنا دلوں کے اطمینان کا باعث ہے۔

عبادت کی بنیادی طور پر چار اقسام ہیں۔ (1) عبادتِ قلبیہ (2) عبادتِ لسانیہ (3) عبادتِ مالیہ (4) عبادتِ بدنیہ۔

نماز کا تعلق ان میں سے چوتھی قسم یعنی عبادتِ بدنیہ سے ہے۔ پھر نماز فرض، واجب، سنت اور نفل بھی ہوتی ہے۔ نماز چاہے فرض ہو، واجب ہو، سنت ہو یا

نفل ہو، ہر حیثیت میں الگ مقام رکھتی ہے۔ فرض اور نفل نماز کی اہمیت کا اندازہ اس حدیث قدسی سے لگائیے کہ جس میں آقا کریم صلی اللہ علیہ وسلم نے ارشاد فرمایا: اللہ پاک فرماتا ہے: کوئی بندہ میرے فرائض کی ادائیگی سے بڑھ کر کسی اور چیز سے میرا تقرب حاصل نہیں کر سکتا (فرائض کے بعد پھر وہ) نوافل سے مزید میرا قرب حاصل کرتا جاتا ہے یہاں تک کہ میں اسے محبوب بنالیتا ہوں اور میں اس کا کان ہو جاتا ہوں جس سے وہ سنتا ہے اور اس کی آنکھ ہو جاتا ہوں جس سے وہ دیکھتا ہے اور اس کا ہاتھ ہو جاتا ہوں جس سے وہ پکڑتا ہے اور اس کا پاؤں ہو جاتا ہوں جس سے وہ چلتا ہے، اگر وہ مجھ سے مانگے تو میں اس کو ضرور دوں گا اور اگر وہ مجھ سے پناہ مانگے تو میں اسے ضرور پناہ دوں گا۔ (صحیح بخاری، کتاب الرقاق، 4/248، حدیث: 6502)

اس حدیث پاک میں فرض کے ساتھ ساتھ نفل کی اہمیت کو بھی اجاگر کیا گیا ہے۔ نماز تہجد بھی نفل نماز ہی ہے اور یہ وہ نماز ہے جس کی قرآن و حدیث میں بار بار ترغیب دلائی گئی اور اس کے بیشمار فضائل بیان کئے گئے، نہ صرف آقا کریم صلی اللہ علیہ وسلم اس نماز کو شوق کے ساتھ پڑھتے تھے بلکہ صحابہ کرام اور دیگر بزرگان دین نے بھی اس کو اپنے معمولات میں شامل کئے رکھا۔ نماز تہجد کی اہمیت کے پیش نظر یہ رسالہ مرتب کیا گیا ہے جس میں قرآن و

حدیث میں بیان کی گئی نمازِ تہجد کی ترغیبات کے ساتھ ساتھ تہجد پڑھنے والے کئی بزرگانِ دین کے واقعات بھی شامل کئے گئے ہیں۔

تہجد کے فضائل قرآن کی روشنی میں

قرآن کریم کی کئی آیات مبارکہ میں نمازِ تہجد کا تذکرہ ہے چند آیات پیش خدمت ہیں۔

(1) وَمِنَ اللَّيْلِ فَتَهَجَّدْ بِهِ نَافِلَةً لَّكَ عَسَىٰ أَنْ يَبْعَثَكَ رَبُّكَ مَقَامًا

مَحْمُودًا ﴿٩٩﴾

ترجمہ کنز الایمان: اور رات کے کچھ حصہ میں تہجد کرو یہ خاص تمہارے لئے زیادہ ہے قریب ہے کہ تمہیں تمہارا رب ایسی جگہ کھڑا کرے جہاں سب تمہاری حمد کریں۔⁽¹⁾

نمازِ تہجد سرکارِ دو عالم صَلَّی اللہُ تَعَالٰی عَلَیْہِ وَاٰلِہٖ وَسَلَّم پر فرض تھی، جمہور کا یہی قول ہے جبکہ حضورِ اکرم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی اُمت کے لئے یہ نماز سنت ہے۔⁽²⁾

(2) مِنْ أَهْلِ الْكِتَابِ أُمَّةٌ قَائِمَةٌ يَتُحَدِّثُونَ آيَاتِ اللَّهِ أَنْتَاءَ اللَّيْلِ وَهُمْ يَسْجُدُونَ ﴿١١٣﴾ يُؤْمِنُونَ بِاللَّهِ وَالْيَوْمِ الْآخِرِ وَهُمْ يُؤْمَرُونَ بِالْعُرُوفِ وَ يُنْهَوْنَ عَنِ الْمُنْكَرِ وَيُسَارِعُونَ فِي الْخَيْرَاتِ ط وَأُولَٰئِكَ مِنَ الصَّالِحِينَ ﴿١١٤﴾



①...پ 15، بنی اسرائیل: 79

②...خازن، الاسراء، تحت الآیہ: 79، 3/ 185-186، خزائن العرفان، بنی اسرائیل، تحت الآیہ: 79،

ص 541، ملقطاً۔

وَمَا يَفْعَلُوا مِنْ خَيْرٍ فَلَنْ يُكْفَرُوا ۖ وَاللَّهُ عَلِيمٌ بِالْمُتَّقِينَ ﴿١١٥﴾

ترجمہ کنز الایمان: کتاہیوں میں کچھ وہ ہیں کہ حق پر قائم ہیں اللہ کی آیتیں پڑھتے ہیں رات کی گھڑیوں میں اور سجدہ کرتے ہیں اللہ اور پچھلے دن پر ایمان لاتے ہیں اور بھلائی کا حکم دیتے اور برائی سے منع کرتے ہیں اور نیک کاموں پر دوڑتے ہیں اور یہ لوگ لائق ہیں اور وہ جو بھلائی کریں ان کا حق نہ مارا جائے گا اور اللہ کو معلوم ہیں ڈروالے۔⁽¹⁾

جب حضرت عبد اللہ بن سلام رَضِيَ اللہ تَعَالٰی عَنْہُ اور ان کے ساتھی ایمان لائے تو یہودی علماء نے جل کر کہا کہ محمد مصطفیٰ صَلَّی اللہ تَعَالٰی عَلَیْہِ وَاٰلِہٖ وَسَلَّم پر ہم میں سے جو ایمان لائے ہیں وہ برے لوگ ہیں، اگر یہ برے نہ ہوتے تو اپنے باپ دادا کا دین نہ چھوڑتے۔ اس پر یہ آیت نازل فرمائی گئی۔⁽²⁾ اور بتا دیا گیا کہ تاجدارِ رسالت صَلَّی اللہ تَعَالٰی عَلَیْہِ وَاٰلِہٖ وَسَلَّم کی غلامی میں آنے والے ہی تو کام کے آدمی ہیں بقیہ کا حال تو انتہائی بدتر ہے۔ حضرت عطاء رَحْمَۃُ اللہ تَعَالٰی عَلَیْہِ کا قول ہے کہ یہاں جن لوگوں کی تعریف کی گئی ہے اس سے علاقہ نجران کے 40 آدمی، حبشہ کے 32 آدمی اور روم کے 8 آدمی مراد ہیں جو دین عیسوی پر تھے،



①...پ 4، آل عمران: 115، 114، 113

②... تفسیر قرطبی، آل عمران، تحت الآیۃ: 113، 2/136، الجزء الرابع

پھر حضور سید المرسلین صَلَّی اللہُ تَعَالٰی عَلَیْہِ وَاٰلِہٖ وَسَلَّم پر ایمان لائے۔⁽¹⁾

مذکورہ آیت مبارکہ سے معلوم ہوا کہ نمازِ تہجد بہت اعلیٰ عبادت ہے کہ یہاں رات کو اٹھ کر عبادت کرنے والوں کی بطورِ خاص تعریف کی گئی ہے، اس سے نمازِ عشاء و تہجد دونوں ہی مراد ہو سکتے ہیں اور یہ بھی معلوم ہوا کہ نماز کے ارکان میں سجدہ بہت افضل ہے کہ سجدے کا بھی بطورِ خاص تذکرہ کیا گیا ہے۔ یہ بھی معلوم ہوا کہ رات کی عبادت، نماز اور تلاوت دن کی ان عبادات سے افضل ہے کیونکہ جودل کی یکسوئی رات میں میسر ہوتی ہے، دن میں نصیب نہیں ہوتی۔

(3) وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا ﴿٢٢﴾ وَالَّذِينَ يَبِيتُونَ لِرَبِّهِمْ سُجَّدًا وَقِيَمًا ﴿٢٣﴾ وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا ﴿٢٤﴾ إِنَّهَا سَاءَتْ مُسْتَقَرًّا وَمُقَامًا ﴿٢٥﴾ وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا ﴿٢٦﴾

ترجمہ کنز الایمان: اور رحمن کے وہ بندے کہ زمین پر آہستہ چلتے ہیں اور جب جاہل ان سے بات کرتے ہیں تو کہتے ہیں بس سلام اور وہ جو رات کاٹتے



ہیں اپنے رب کے لئے سجدے اور قیام میں اور وہ جو عرض کرتے ہیں اے ہمارے رب ہم سے پھیر دے جہنم کا عذاب بے شک اس کا عذاب گلے کا غل (پھندا) ہے بے شک وہ بہت ہی بری ٹھہرنے کی جگہ ہے اور وہ کہ جب خرچ کرتے ہیں نہ حد سے بڑھیں اور نہ تنگی کریں اور ان دونوں کے بیچ اعتدال پر رہیں۔⁽¹⁾

(4) تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا ۚ وَمِمَّا رَزَقْنَاهُمْ يُنفِقُونَ ﴿١٦﴾ فَلَا تَعْلَمُ نَفْسٌ مَّا أُخْفِيَ لَهُم مِّن قُرَّةِ أَعْيُنٍ ۚ جَزَاءً بِمَا كَانُوا يَعْمَلُونَ ﴿١٧﴾

ترجمہ کنز الایمان: ان کی کروٹیں جدا ہوتی ہیں خواب گاہوں سے اور اپنے رب کو پکارتے ہیں ڈرتے اور امید کرتے اور ہمارے دیئے ہوئے سے کچھ خیرات کرتے ہیں تو کسی جی کو نہیں معلوم جو آنکھ کی ٹھنڈک ان کے لئے چھپا رکھی ہے صلہ ان کے کاموں کا۔⁽²⁾

(5) اَمَّنْ هُوَ قِنْتُ اَنَاءَ الْاَيْلِ سَاجِدًا وَقَائِمًا يَّخْذُرُ الْاٰخِرَةَ وَيَرْجُو رَحْمَةً رَبِّهِ ۚ قُلْ هَلْ يَسْتَوِي الَّذِيْنَ يَعْلَمُوْنَ وَالَّذِيْنَ لَا يَعْلَمُوْنَ ط



1...پ 19، الفرقان: 63 تا 67

2...پ 21، السجہ: 17، 16

إِنَّمَا يَتَذَكَّرُ أُولَٰئِكَ الْكِتَابِ ۝

ترجمہ کنز الایمان: کیا وہ جسے فرمانبرداری میں رات کی گھڑیاں گزریں
سجود میں اور قیام میں آخرت سے ڈرتا اور اپنے رب کی رحمت کی آس لگائے
کیا وہ نافرمانوں جیسا ہو جائے گا تم فرماؤ کیا برابر ہیں جاننے والے اور انجان
نصیحت تو وہی مانتے ہیں جو عقل والے ہیں۔⁽¹⁾

(6) إِنَّ الْمُتَّقِينَ فِي جَنَّاتٍ وَعُيُونٍ ۖ اخْذِينَ مَا آتَاهُمْ رَبُّهُمْ إِنَّهُمْ
كَانُوا قَبْلَ ذَلِكَ مُحْسِنِينَ ۖ كَانُوا قَلِيلًا مِّنَ الْبَلِّ مَا يَهْجَعُونَ ۖ وَ
بِالْأَسْحَارِ هُمْ يَسْتَغْفِرُونَ ۖ

ترجمہ کنز الایمان: بے شک پرہیزگار باغوں اور چشموں میں ہیں اپنے
رب کی عطائیں لیتے ہوئے بے شک وہ اس سے پہلے نیکو کار تھے وہ رات میں کم
سویا کرتے اور پچھلی رات استغفار کرتے۔⁽²⁾

تہجد کے فضائل احادیث کی روشنی میں:

نماز تہجد کی فضیلت پر مشتمل چند احادیث درج ذیل ہیں۔

(1)... حضرت ابو امامہ باہلی رَضِيَ اللهُ تَعَالَى عَنْهُ سے روایت ہے، رسول اللہ صَلَّی اللہُ
تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”رات میں قیام کو اپنے اوپر لازم کر لو کہ یہ



①...پ 23، الزمر: 9

②...پ 26، الذریت: 15 تا 18

اگلے نیک لوگوں کا طریقہ ہے اور تمہارے رب عَزَّوَجَلَّ کی طرف قربت کا ذریعہ اور گناہوں کو مٹانے والا اور گناہ سے روکنے والا ہے۔⁽¹⁾

(2)... حضرت اسماء بنت یزید رَضِيَ اللهُ تَعَالَى عَنْهَا سے روایت ہے، حضور اقدس صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”قیامت کے دن لوگ ایک میدان میں جمع کیے جائیں گے، اس وقت منادی پکارے گا: کہاں ہیں وہ جن کی کروٹیں خواب گاہوں سے جدا ہوتی تھیں؟ وہ لوگ کھڑے ہوں گے اور تھوڑے ہوں گے یہ جنت میں بغیر حساب داخل ہوں گے پھر اور لوگوں کے لیے حساب کا حکم ہو گا۔“⁽²⁾

(3)... حضرت عبداللہ بن عمرو رَضِيَ اللهُ تَعَالَى عَنْہُمَا سے روایت ہے، حضور نبی کریم صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”جنت میں ایک بالا خانہ ہے کہ باہر کا اندر سے دکھائی دیتا ہے اور اندر کا باہر سے۔ حضرت ابومالک اشعری رَضِيَ اللهُ تَعَالَى عَنْہُ نے عرض کی، یا رسول اللہ! صَلَّی اللہُ تَعَالَى عَلَیْہِ وَاٰلِہٖ وَسَلَّم، وہ کس کے لیے ہے؟ ارشاد فرمایا: ”اُس کے لیے جو اچھی بات کرے اور کھانا کھلائے



①... ترمذی، کتاب الدعوات، باب فی دعاء النبی صلی اللہ علیہ وسلم، 5/323 الحدیث: 3560۔

②... شعب الایمان، باب الحادی والعشرون من شعب الایمان۔۔۔ الخ، تحفین الصلاة والا کثار منها لیلًا

ونہاراً۔۔۔ الخ، 3/169، الحدیث: 3244۔

اور رات میں قیام کرے جب لوگ سوتے ہوں۔⁽¹⁾

(4)... حضرت ابو ہریرہ رَضِیَ اللہُ تَعَالٰی عَنْہُ سے روایت ہے، نبی اکرم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”جو شخص رات میں بیدار ہو اور اپنے اہل خانہ کو جگائے پھر دونوں دو دو رکعت پڑھیں تو کثرت سے یاد کرنے والوں میں لکھے جائیں گے۔“⁽²⁾

(5)... حضرت ابو ہریرہ رَضِیَ اللہُ تَعَالٰی عَنْہُ فرماتے ہیں: ”میں نے عرض کی: یا رسول اللہ! صَلَّی اللہُ تَعَالٰی عَلَیْہِ وَاٰلِہٖ وَسَلَّم، مجھے کوئی ایسا کام ارشاد فرمائیے جسے میں اختیار کروں تو جنت میں داخل ہو جاؤں۔ ارشاد فرمایا: ”سلام کو عام کرو، کھانا کھلاؤ، رشتہ داروں سے نیک سلوک کرو، رات میں نماز پڑھو جب لوگ سوتے ہوں تو سلامتی کے ساتھ جنت میں داخل ہو جاؤ گے۔“⁽³⁾

(6)... حضرت سیدنا ابو ہریرہ رَضِیَ اللہُ تَعَالٰی عَنْہُ سے روایت ہے کہ آقائے مظلوم، سرورِ معصوم، حسنِ اخلاق کے پیکر، نبیوں کے تاجور، محبوبِ ربِّ اکبر صَلَّی اللہُ تَعَالٰی عَلَیْہِ وَاٰلِہٖ وَسَلَّم نے فرمایا: رمضان کے بعد سب سے افضل روزے اللہ عزوجل کے مہینے محرم کے ہیں اور فرض نماز کے بعد سب سے افضل نماز



1... مستدرک، من کتاب صلاة التطوع، صلاة الحاجۃ، 1/631، الحدیث: 1240۔

2... مستدرک، من کتاب صلاة التطوع، تودیع المنزل برکتین، 1/624، الحدیث: 1230۔

3... مستدرک، کتاب الاطعمۃ، فضیلتہ اطعام، 5/179، الحدیث: 7256۔

رات میں پڑھی جانے والی نماز ہے۔⁽¹⁾

(7)... حضرت سیدنا ابو ہریرہ رضی اللہ تعالیٰ عنہ سے روایت ہے کہ نبی مکرم، نور مجسم، رسول اکرم، شہنشاہ بنی آدم صلی اللہ تعالیٰ علیہ والہ وسلم نے فرمایا: جب تم میں سے کوئی شخص سو جاتا ہے تو شیطان اس کے سر کے پچھلے حصے پر تین گرہیں لگا دیتا ہے، وہ ہر گرہ پر کہتا ہے کہ لمبی تان کے سو جا، ابھی تو بہت رات باقی ہے۔ جب وہ شخص بیدار ہو کر اللہ عزوجل کا ذکر کرتا ہے تو ایک گرہ کھل جاتی ہے پھر اگر وہ وضو کرے تو دوسری گرہ کھل جاتی ہے اور اگر نماز ادا کرے تو تیسری بھی کھل جاتی ہے اور وہ شخص تازہ دم ہو کر صبح کرتا ہے بصورت دیگر تھکا ماندہ سست ہو کر صبح کرتا ہے۔ ایک روایت میں یہ اضافہ ہے، تو وہ تازہ دم ہو کر صبح کرتا ہے اور خیر کو پالیتا ہے بصورت دیگر تھکا ماندہ صبح کرتا ہے اور خیر کو نہیں پاتا۔ جبکہ ایک روایت میں ہے لہذا شیطان کی گانٹھوں کو کھول لیا کرو اگرچہ دور کعتوں کے ذریعے ہی سے ہو۔⁽²⁾

(8)... حضرت سیدنا عقیبہ بن عامر رضی اللہ تعالیٰ عنہ فرماتے ہیں کہ میں نے شہنشاہ مدینہ، قرارِ قلب و سینہ، صاحبِ معطرِ پسینہ، باعثِ نزولِ سکینہ، فیضِ گنچینہ صلی اللہ تعالیٰ علیہ والہ وسلم کو فرماتے ہوئے سنا کہ میری امت میں سے جو شخص



①... صحیح مسلم، کتاب الصیام، باب فضل صوم الحرم، رقم 1163، ص 591

②... صحیح بخاری، کتاب التہجد، باب عقد الشیطان علی قافیۃ الراس الخ، رقم 1142، ج 1، ص 387

رات کو بیدار ہو کر اپنے نفس کو طہارت کی طرف مائل کرتا ہے حالانکہ اس پر شیطان گرہیں لگا چکا ہوتا ہے تو جب وہ اپنے ہاتھ دھوتا ہے تو ایک گرہ کھل جاتی ہے، جب وہ چہرہ دھوتا ہے تو دوسری گرہ کھل جاتی ہے، جب وہ اپنے سر کا مسح کرتا ہے تو تیسری گرہ کھل جاتی ہے جب وہ اپنے پاؤں دھوتا ہے تو چوتھی گرہ کھل جاتی ہے تو اللہ عزوجل حجاب کے پیچھے موجود فرشتوں سے فرماتا ہے کہ میرے اس بندے کو دیکھو جو اپنے نفس کو مجھ سے سوال کرنے پر مائل کرتا ہے یہ بندہ مجھ سے جو کچھ مانگے گا وہ اسے عطا کر دیا جائے گا۔⁽¹⁾

(9)... حضرت سیدنا عبد اللہ بن سلام رضی اللہ تعالیٰ عنہ فرماتے ہیں کہ جب حضور پاک، صاحب لولاک، سیاح افلاک صلی اللہ تعالیٰ علیہ وآلہ وسلم مدینہ منورہ تشریف لائے تو لوگ جوق در جوق آپ صلی اللہ تعالیٰ علیہ وآلہ وسلم کی بارگاہ میں حاضر ہونے لگے۔ میں بھی ان لوگوں میں شامل تھا۔ جب میں نے آپ صلی اللہ تعالیٰ علیہ وآلہ وسلم کے چہرہ مبارک کو غور سے دیکھا اور آپ صلی اللہ تعالیٰ علیہ وآلہ وسلم کے بارے میں چھان بین کی تو جان لیا کہ یہ کسی جھوٹے کا چہرہ نہیں اور پہلی بات جو میں نے رسول اکرم صلی اللہ تعالیٰ علیہ وآلہ وسلم سے سنی وہ یہ تھی کہ اے لوگو! سلام کو عام کرو اور محتاجوں کو کھانا کھلایا کرو اور صلہ رحمی



①... الاحسان بترتیب صحیح ابن حبان، کتاب الطہارۃ، باب فضل الوضوء، رقم 1149، ج 2، ص 194

اختیار کرو اور رات کو جب لوگ سو رہے ہوں تو نماز پڑھا کرو جنت میں سلامتی کے ساتھ داخل ہو جاؤ گے۔⁽¹⁾

(10)... حضرت سیدنا ابوماک اشعری رضی اللہ تعالیٰ عنہ سے روایت ہے کہ سید المبلغین، رَحْمَةُ اللّٰہِ عَلَیْہِ صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم نے فرمایا: بے شک جنت میں کچھ ایسے محلات ہیں جن میں آر پار نظر آتا ہے، اللہ عزوجل نے وہ محلات ان لوگوں کیلئے تیار کئے ہیں جو محتاجوں کو کھانا کھلاتے ہیں، سلام کو عام کرتے اور رات کو جب لوگ سو رہے ہوں تو نماز پڑھتے ہیں۔⁽²⁾

(11)... امیر المومنین حضرت سیدنا علی رضی اللہ تعالیٰ عنہ فرماتے ہیں کہ میں نے شہنشاہ خوش خصال، پیکرِ حُسن و جمال، دافعِ رنج و لال، صاحبِ جود و نوال، رسولِ بے مثال، بی بی آمنہ کے لال صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم کو فرماتے ہوئے سنا: بے شک جنت میں ایک درخت ہے جس کی شاخوں سے حلے یعنی کپڑوں کے نئے جوڑے نکلتے ہیں جبکہ اس کی جڑوں سے سونے کے گھوڑے نکلتے ہیں جو کہ زین پہنے ہوئے ہیں۔ ان کی لگا میں موتی اور یاقوت کی ہوتی ہیں اور وہ بول و براز نہیں کرتے ان کے پر ہوتے ہیں اور وہ حدِ نگاہ پر قدم رکھتے ہیں اہل جنت ان پر اڑتے ہوئے سواری کریں گے اور ان سے ایک درجہ نیچے والے



①... سنن ترمذی، کتاب صفۃ القیامۃ، باب 42، رقم 2493، ج 4، ص 219

②... صحیح ابن حبان، کتاب البر والاحسان، باب افشاء السلام واطعام الطعام، رقم 509، ج 1، ص 363

لوگ عرض کریں گے کہ اے اللہ عزوجل! ان لوگوں کو یہ درجہ کیسے ملا؟
توان سے کہا جائے گا: یہ رات کو نماز پڑھا کرتے تھے جبکہ تم سو جایا کرتے
تھے، یہ دن میں روزہ رکھا کرتے جبکہ تم کھایا کرتے تھے اور یہ اللہ کی راہ میں
جہاد کیا کرتے تھے جبکہ تم جہاد سے فرار اختیار کرتے تھے۔⁽¹⁾

(12)... حضرت سیدنا عبد اللہ بن مسعود رضی اللہ تعالیٰ عنہ سے روایت ہے کہ
خاتم المرسلین، رَحْمَةُ الْعَالَمِينَ، شَفِيعُ الْمَذْنِبِينَ، انیسُ الْغَرِیْبِیْنَ، سرانجُ
الساکنین، محبوبِ ربِّ العلمین، جنابِ صادق و امین صَلَّی اللہُ تَعَالٰی عَلَیْہِ وَاٰلِہٖ وَسَلَّم
نے فرمایا: رات کی نماز کی دن کی نماز پر فضیلت اسی طرح ہے جیسے پوشیدہ
صدقے کی فضیلت اعلانیہ صدقے پر ہے۔⁽²⁾

(13)... حضرت سیدنا انس رضی اللہ تعالیٰ عنہ تاجدارِ رسالت، شہنشاہِ نبوت،
مُحَرَّرِ جُود و سخاوت، پیکرِ عظمت و شرافت، محبوبِ ربِّ العزت، محسنِ انسانیت
صَلَّی اللہُ تَعَالٰی عَلَیْہِ وَاٰلِہٖ وَسَلَّم سے مرفوعاً روایت کرتے ہیں کہ میری مسجد میں ایک
نماز پڑھنا دس ہزار نمازوں کے برابر ہے اور مسجد حرام میں نماز پڑھنا ایک لاکھ
نمازوں کے برابر ہے اور میدانِ جہاد میں نماز پڑھنا بیس لاکھ نمازوں کے
برابر ہے، اور ان سب سے زیادہ فضیلت والی نماز بندے کی وہ دو رکعتیں ہیں



①... الترغیب والترہیب، کتاب النوافل، الترغیب فی قیام اللیل، رقم 8، ج 1 ص 240

②... طبرانی کبیر، رقم 8998، ج 9، ص 205

جنہیں وہ رات کے درمیانی حصے میں رضائے الہی کے لئے ادا کرتا ہے۔⁽¹⁾

(14)... حضرت سیدنا عبد اللہ ابن عباس رضی اللہ تعالیٰ عنہما سے روایت ہے کہ نور کے پیکر، تمام نبیوں کے سرور، دو جہاں کے تاجور، سلطانِ بحر و بر صلی اللہ تعالیٰ علیہ والہ وسلم نے فرمایا: میری امت کے بہترین لوگ حاملین قرآن اور رات کو جاگ کر اللہ عز و جل کی عبادت کرنے والے ہیں۔⁽²⁾

(15)... حضرت سیدنا سہیل بن سعد رضی اللہ تعالیٰ عنہ فرماتے ہیں کہ حضرت جبرائیل علیہ السلام، سرکارِ والا تبار، ہم بے کسوں کے مددگار، شفیعِ روزِ شمار، دو عالم کے مالک و مختار، حبیبِ پروردگار صلی اللہ تعالیٰ علیہ والہ وسلم کی خدمت میں حاضر ہوئے اور عرض کیا: یا رسول اللہ! جتنا چاہیں زندہ رہیں بالآخر موت آنی ہے، جو چاہیں عمل کریں بالآخر اس کی جزا ملنی ہے، جس سے چاہیں محبت کریں بالآخر اس سے جدا ہونا ہے، جان لیجئے کہ مؤمن کا کمال رات کو قیام کرنے میں ہے اور اس کی عزت لوگوں سے بے نیاز ہونے میں ہے۔⁽³⁾

(16)... حضرت سیدنا ابوالہمامہ بابلی رضی اللہ تعالیٰ عنہ سے روایت ہے کہ آقائے مظلوم، سرورِ معصوم، حسنِ اخلاق کے پیکر، نبیوں کے تاجور، محبوبِ ربِّ



①... الترغیب والترہیب، کتاب النوافل، الترغیب فی قیام اللیل، رقم 22، ج 1، ص 243

②... الترغیب والترہیب، کتاب النوافل، الترغیب فی قیام اللیل، رقم 27، ج 1، ص 243

③... طبرانی اوسط، رقم 4278، ج 3، ص 187

اکبر صلی اللہ تعالیٰ علیہ والہ وسلم نے فرمایا: رات کے قیام کو اپنے اوپر لازم کر لو کیونکہ یہ تم سے پہلے صالحین کا طریقہ اور تمہارے رب عزوجل کی قربت کا ذریعہ ہے اور گناہوں کو مٹانے اور گناہوں سے بچانے کا سبب ہے۔⁽¹⁾

(17)... حضرت سیدنا ابو ہریرہ رضی اللہ تعالیٰ عنہ سے روایت ہے کہ نور کے پیکر، تمام نبیوں کے سرور، دو جہاں کے تاجور، سلطانِ بحر و بر صلی اللہ تعالیٰ علیہ والہ وسلم نے فرمایا: اللہ عزوجل اس شخص پر رحم فرمائے جو رات کو بیدار ہو کر نماز پڑھتا ہے اور اپنی زوجہ کو نماز کے لئے جگاتا ہے اگر وہ انکار کرتی ہے تو اس کے چہرے پر پانی چھڑکتا ہے، اللہ اس عورت پر رحم فرمائے جو رات کو اٹھ کر نماز پڑھتی ہے اور اپنے شوہر کو نماز کے لئے جگاتی ہے اگر اس کا شوہر اٹھنے سے انکار کرتا ہے تو اس کے چہرے پر پانی چھڑکتی ہے۔⁽²⁾

(18)... حضرت سیدنا ابومالک اشعری رضی اللہ تعالیٰ عنہ سے روایت ہے کہ حضور پاک، صاحبِ لولاک، سیاحِ افلاک صلی اللہ تعالیٰ علیہ والہ وسلم نے فرمایا: جو شخص رات کو اٹھ کر اپنی زوجہ کو جگاتا ہے اگر اس کی زوجہ پر نیند غالب ہوتی ہے تو اس کے چہرے پر پانی چھڑکتا ہے پھر وہ دونوں اٹھ کر اپنے گھر میں نماز پڑھتے ہیں اور ایک گھڑی اللہ عزوجل کا ذکر کرتے ہیں تو ان دونوں کی مغفرت



①... سنن ترمذی، کتاب الدعوات، باب فی دعاء النبی، رقم 3560، ج 5، ص 323

②... سنن ابن ماجہ، کتاب اقامۃ الصلوۃ، باب ماجاء فیمن ایضا اھلہ من اللیل، رقم 1336، ج 2، ص 128

(1) کر دی جاتی ہے۔

(19)... حضرت سیدنا عمرؓ بن عباس رضی اللہ تعالیٰ عنہ فرماتے ہیں کہ میں نے سید المبلغین، رَحْمَةُ اللَّهِ عَلَيْهِ صَلَّی اللہُ تَعَالٰی عَلَیْہِ وَاٰلِہٖ وَسَلَّم کو فرماتے ہوئے سنا: اللہ عزوجل بندے کے سب سے زیادہ قریب رات کے آخری حصے میں ہوتا ہے اگر تم اس گھڑی میں اللہ عزوجل کا ذکر کرنے والوں میں شامل ہو سکو، تو شامل ہو جاؤ۔ (2)

(20)... حضرت سیدنا ابن عباس رضی اللہ تعالیٰ عنہ سے روایت ہے کہ نور کے پیکر، تمام نبیوں کے سرور، دو جہاں کے تاجور، سلطان بحر و بر صَلَّی اللہُ تَعَالٰی عَلَیْہِ وَاٰلِہٖ وَسَلَّم نے فرمایا: جو شخص رات کو تھوڑا کھانا کھائے اور پانی کم پئے اور نماز پڑھتے ہوئے رات گزارے تو صبح تک حور عین اس کے پہلو میں ہوتی ہیں۔ (3)

(21)... حضرت سیدنا ابوذرؓ رضی اللہ تعالیٰ عنہ سے روایت ہے کہ شہنشاہِ خوش خصال، پیکرِ حسن و جمال، دافعِ رنج و ملال، صاحبِ جود و نوال، رسولِ بے مثال، بی بی آمنہ کے لال صَلَّی اللہُ تَعَالٰی عَلَیْہِ وَاٰلِہٖ وَسَلَّم نے فرمایا: اللہ عزوجل



① ... طبرانی کبیر، رقم 48، ج 3، ص 295

② ... صحیح ابن خزیمہ، جماع ابواب صلوٰۃ التطوع باللیل، باب استجاب الدعاء فی نصف اللیل الخ، رقم

1147، ج 2، ص 182

③ ... طبرانی کبیر، رقم 11891، ج 11، ص 158

تین آدمیوں سے محبت فرماتا ہے، ان سے خوش ہوتا ہے اور انہیں خوش خبری دیتا ہے، (۱) وہ شخص کہ جب کفار کا کوئی لشکر حملہ آور ہو تو وہ اللہ عزوجل کی رضا کیلئے اس سے اپنی جان کے ذریعے جہاد کرے پھر یا تو قتل ہو جائے یا اللہ عزوجل اس کی مدد کرے اور اسے کفایت کرے تو اللہ عزوجل اپنے فرشتوں سے فرماتا ہے کہ میرے اس بندے کی طرف تو دیکھو کہ میری رضا کیلئے اپنی جان پر کیسے صبر کرتا ہے؟ (۲) وہ شخص جس کی بیوی خوبصورت اور بستر عمدہ و نرم ہے اور وہ رات کو بیدار ہو کر نماز پڑھے تو اللہ عزوجل فرماتا ہے کہ یہ اپنی خواہش کو چھوڑ کر میرا ذکر کر رہا ہے اگر چاہتا تو سو جاتا۔ (۳) وہ شخص جو سفر میں ہو اور اس کے ساتھ ایک قافلہ بھی ہو وہ رات دیر تک جاگتے رہیں پھر سو جائیں اور وہ شخص رات کے آخری حصے میں تنگ دستی اور خوش حالی دونوں حالتوں میں نماز پڑھے۔ (۱)

(22)... حضرت سیدنا ابن مسعود رضی اللہ تعالیٰ عنہ سے روایت ہے کہ خاتم المرسلین، رَحْمَةُ اللّٰہِ عَلَیْہِ، شفیع المذنبین، انیس الغریبین، سرانج السالکین، محبوب رب العالمین، جناب صادق و امین صلی اللہ تعالیٰ علیہ والہ وسلم نے فرمایا: ہمارا رب عزوجل دو آدمیوں سے خوش ہوتا ہے، (۱) جو شخص اپنے اور اپنی بیوی کے بستر کو چھوڑ کر نماز ادا کرتا ہے تو اللہ عزوجل فرماتا ہے: میرے



اس بندے کو دیکھو جو اپنے اور اپنی بیوی کے بستر کو چھوڑ کر میرے انعامات میں رغبت اور میرے عذاب کے خوف کی وجہ سے نماز پڑھتا ہے۔ (۲) جو دشمن سے جہاد کرتا ہو پھر اس کے ساتھی شکست کھا کر بھاگ جائیں اور یہ شکست کے نقصان اور ثابت قدمی کے انعام کو یاد کرے اور پھر پلٹ کر مرتے دم تک لڑتا رہے تو اللہ عزوجل فرماتا ہے کہ میرے اس بندے کو دیکھو جو میرے انعامات کی امید اور میرے عذاب کے خوف سے لوٹ آیا اور ڈٹ کر لڑتا رہا یہاں تک کہ اس کا خون بہا دیا گیا۔^(۱)

تہجد کے متعلق بزرگوں کے فرامین:

تہجد گزاروں کے چہرے خوبصورت کیوں؟:

حضرت سیدنا حسن بصری علیہ رحمۃ اللہ القوی سے پوچھا گیا: تہجد گزار لوگوں کے چہرے دیگر لوگوں سے زیادہ خوبصورت کیوں ہوتے ہیں؟ تو آپ رحمۃ اللہ تعالیٰ علیہ نے فرمایا: وہ اللہ عزوجل کے لئے تنہائی اختیار کرتے ہیں تو اللہ عزوجل انہیں اپنے نور کا لباس پہنا دیتا ہے۔^(۲)



①...مسند احمد، مسند عبد اللہ بن مسعود رقم، 3949، ج 2، ص 92

②...فیضان احیاء العلوم، ص 120

اللہ پاک فرشتے بھیجتا ہے:

حضرت سیدنا معروف کرخی رحمۃ اللہ علیہ اپنی سند کے ساتھ حضرت سیدنا عمرو بن دینار رحمۃ اللہ علیہ سے روایت کرتے ہیں کہ حضرت سیدنا ابن عباس رضی اللہ تعالیٰ عنہما فرماتے ہیں: جس نے سوتے وقت یہ دعا پڑھی: ”اللَّهُمَّ اَمَّا مِنَ مَكْرِكَ وَلَا تُنْسِنَا ذِكْرَكَ وَلَا تَكْشِفْ عَنَّا سِتْرَكَ وَلَا تَجْعَلْنَا مِنَ الْغَافِلِينَ، اللَّهُمَّ اَبْعَثْنَا فِي أَحَبِّ السَّاعَاتِ إِلَيْكَ حَتَّى نَذْكُرَكَ فَتَذْكُرَنَا وَنَسْأَلَكَ فَتُعْطِيَنَا وَنَدْعُوكَ فَتَسْتَجِيبَ لَنَا وَنَسْتَغْفِرَكَ فَتَغْفِرَ لَنَا“ یعنی اے اللہ عزوجل! ہمیں اپنی خفیہ تدبیر سے محفوظ فرما، ہمیں اپنا ذکر نہ بھلا، ہمارے گناہوں کو چھپائے رکھ، ہمیں غافلوں میں سے نہ کر، اے اللہ عزوجل! ہمیں اپنے پسندیدہ لمحات میں بیدار فرما کہ ہم تیرا ذکر کریں تو تو ہمارا چرچا کر، ہم تجھ سے سوال کریں تو تو ہمیں عطا کر، ہم تجھ سے دعا کریں تو تو ہماری دعا قبول کر، ہم تجھ سے مغفرت چاہیں تو تو ہمیں بخش دے۔“ تو اللہ عزوجل اس کے پاس اپنی پسندیدہ ساعت میں (یعنی تہجد کے وقت) بیدار کرنے کے لئے ایک فرشتہ بھیجتا ہے اگر وہ بیدار ہو جائے تو فبہا (یعنی ٹھیک ہے)، ورنہ وہ فرشتہ آسمان پر چلا جاتا ہے اور دوسرا فرشتہ بھیجا جاتا ہے، وہ بیدار کرتا ہے اگر وہ اٹھ کر نماز ادا کر لے تو فبہا، ورنہ وہ فرشتہ بھی اپنے رفیق کے ساتھ جا کر کھڑا

ہو جاتا ہے۔ پھر اگر وہ شخص اُٹھ کر نمازِ تہجد پڑھے اور دُعا کرے تو اس کی دُعا قبول کر لی جاتی ہے اور اگر نماز نہ پڑھے تو بھی اللہ عَزَّوَجَلَّ اس کے لئے ان ملائکہ کا ثواب لکھ دیتا ہے۔⁽¹⁾

تہجد گزاروں کے واقعات

(1) گھر والوں کو تہجد کیلئے جگانے

حضرت سیدنا ابن عمر رَضِيَ اللہ تَعَالٰی عَنْہُمَا روایت کرتے ہیں کہ ان کے والد ماجد حضرت سیدنا فاروقِ اعظم رَضِيَ اللہ تَعَالٰی عَنْہ رات کو اُٹھ کر نمازیں ادا فرماتے، اس کے بعد جب رات کا آخری وقت آجاتا تو اپنے گھر والوں کو بیدار کر کے فرماتے کہ نماز پڑھو۔ پھر یہ آیتِ مبارکہ تلاوت کرتے: **وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا لَا تَسْأَلْكَ رِزْقًا نَحْنُ نَزُفُّكَ وَالْعُقُوبَةُ لِلتَّقْوَى** ﴿١٢٢﴾

ترجمہ کنز الایمان: اور اپنے گھر والوں کو نماز کا حکم دے اور خود اس پر ثابت رہ کچھ ہم تجھ سے روزی نہیں مانگتے ہم تجھے روزی دیں گے اور انجام کا بھلا پرہیز گاری کے لئے۔⁽²⁾



①... حکایتیں اور نصیحتیں صفحہ 348

②... مؤطا امام مالک ج 1 ص 123 حدیث 265

(2) سال تک رات بھر نہیں سوئے

حضرت تمیم بن اوس رضی اللہ تعالیٰ عنہ پہلے نصرانی تھے پھر ۹ھ میں مشرف بہ اسلام ہوئے۔ بہت ہی عبادت گزار تھے۔ ایک ہی رکعت میں قرآن مجید پڑھا کرتے تھے اور کبھی کبھی ایک ہی آیت کو رات بھر صبح تک نماز میں بار بار پڑھتے رہتے۔ حضرت محمد بن المنکدر کا بیان ہے کہ ایک رات سوتے رہ گئے اور نماز تہجد کے لیے نہیں اٹھ سکے تو انہوں نے اپنی اس کوتاہی کا کفارہ اس طرح ادا کیا کہ مکمل ایک سال تک رات بھر نہیں سوئے۔ پہلے مدینہ منورہ میں رہتے تھے پھر امیر المؤمنین حضرت عثمان غنی رضی اللہ تعالیٰ عنہ کی شہادت کے بعد ملک شام میں چلے گئے اور اخیر عمر تک ملک شام ہی میں رہے۔ مسجد نبوی علی صاحبہا الصلوٰۃ والسلام میں سب سے پہلے انہوں نے قنديل جلائی اور حضور اقدس صلی اللہ تعالیٰ علیہ والہ وسلم نے دجال کے جساسہ کا واقعہ ان سے سن کر صحابہ کرام رضی اللہ تعالیٰ عنہم کو سنایا۔^(۱)

(3) حضرت سفیان ثوری علیہ رحمۃ اللہ القوی کا تبرک

حضرت سیدنا عبد الرحمن بن یعقوب رحمۃ اللہ تعالیٰ علیہ فرماتے ہیں کہ ایک مرتبہ ہمارے پاس ایک نیک بزرگ تشریف لائے جن کا نام ابو عبد اللہ



①... اکمال، ص 588 واسد الغابہ، ج 1، ص 215 (کرامات صحابہ۔ 208-209)

تھا۔ انہوں نے مجھے بتایا کہ ایک مرتبہ میں تہجد کے وقت مسجد الحرام میں گیا اور بیر زم زم کے قریب بیٹھ گیا۔ اتنے میں ایک بزرگ آئے انہوں نے اپنے چہرے پر رومال ڈالا ہوا تھا۔ وہ کنوئیں کے قریب آئے اور اس سے پانی نکال کر پینے لگے۔ جب وہ پی چکے تو تھوڑا سا پانی برتن میں بچ گیا۔ میں نے ان سے لے کر وہ پانی پیا تو وہ بہت عمدہ اور لذیذ تھا اور اس میں باداموں کا سٹو ملا ہوا تھا۔ میں نے ایسا خوش ذائقہ اور لذیذ پانی کبھی نہیں پیا تھا۔ جب میں نے اس بزرگ کی طرف دیکھا تو وہ وہاں موجود نہ تھے۔

دوسری رات پھر تہجد کے وقت میں بیر زم زم کے پاس بیٹھ گیا۔ وہی بزرگ پھر کنوئیں کے پاس آئے پانی نکالا اور پینے لگے کچھ پانی بچ گیا۔ جب میں نے بزرگ کا بچا ہوا پانی پیا تو وہ سادہ پانی نہ تھا بلکہ اس میں خالص شہد ملا ہوا تھا اور ایسا لذیذ و عمدہ تھا جیسا میں نے اپنی زندگی میں کبھی نہیں پیا تھا۔ پانی پینے کے بعد جب میں نے اس بزرگ کی طرف دیکھا تو وہ وہاں سے جا چکے تھے۔ میں بہت حیران ہوا کہ یہ عظیم الشان بزرگ کون ہیں؟ تیسری رات پھر میں تہجد کے وقت کنوئیں کے پاس بیٹھ گیا۔ کچھ دیر بعد وہ بزرگ بھی تشریف لے آئے، کنوئیں سے ڈول بھر کر پانی نکالا اور نوش فرمانے لگے۔ آج پھر کچھ پانی بچ گیا میں نے ان کا بچا ہوا پانی پیا۔ آج اس کا ذائقہ ایسا تھا جیسے اس میں خالص دودھ ملا دیا گیا ہو۔ ایسا عمدہ و لذیذ پانی میں نے کبھی نہ پیا تھا۔ پانی پینے کے فوراً

بعد میں نے اس بزرگ کا دامن تھام لیا اور عرض گزار ہوا: ”اے عظیم بزرگ! آپ کو اسی ذات کریم کا واسطہ جس نے آپ کو یہ کرامت عطا کی ہے، مجھے بتائیں کہ آپ کون ہیں اور آپ کا نام کیا ہے؟“ تو وہ بزرگ فرمانے لگے: ”اگر تم مجھ سے وعدہ کرو کہ جب تک میں اس دنیا میں زندہ ہوں تب تک میرے اس راز کو چھپائے رکھو گے اور لوگوں پر ظاہر نہ کرو گے تو میں تمہیں اپنا نام بتاتا ہوں، کیا تم مجھ سے وعدہ کرتے ہو؟“ میں نے کہا: ”جی ہاں۔“ وہ بزرگ فرمانے لگے: ”میں سفیان بن سعید ثوری ہوں۔“ (1)

(4) جگمگانا خیمہ

حضرت سیدنا مسیح بن عاصم رحمۃ اللہ علیہ سے مروی ہے کہ حضرت سیدتنا رابعہ عدویہ رحمۃ اللہ تعالیٰ علیہا بہت زیادہ عبادت کیا کرتیں۔ ساری ساری رات قیام فرماتیں، دن کو روزہ رکھتیں اور تلاوت قرآن پاک کیا کرتیں۔ آپ رحمۃ اللہ تعالیٰ علیہا کا ہر لمحہ یادِ الہی عزوجل میں گزرتا۔

آپ رحمۃ اللہ تعالیٰ علیہا فرماتی ہیں کہ ایک مرتبہ میں بہت زیادہ بیمار ہو گئی جس کی وجہ سے میں تہجد کی دولت سے محروم رہی اور دن کو بھی اپنے پاک پروردگار عزوجل کی عبادت نہ کر سکی، بیماری کی وجہ سے بہت زیادہ کمزوری



آگئی، اسی طرح کئی دن گزر گئے مجھے اپنی عبادت چھوٹ جانے کا بہت افسوس ہوا لیکن اَلْحَمْدُ لِلّٰہِ عَزَّوَجَلَّ! بیماری کی حالت میں بھی جتنا مجھ سے ہو سکتا میں عبادت کی کوشش کرتی، کبھی دن میں نوافل کی کثرت کرتی، کبھی رات کو نوافل پڑھتی۔ اسی طرح کئی دن گزر گئے۔

پھر اللہ عزوجل نے کرم فرمایا اور مجھے صحت عطا فرمائی میں نے دوبارہ نئے جذبے کے ساتھ عبادت شروع کر دی۔ سارا سارا دن عبادت الہی عزوجل میں گزر جاتا اور اسی طرح رات کو بھی عبادت کرتی۔

ایک رات مجھے نیند نے آلیا اور میں غافل ہو کر سو گئی۔ میں نے خواب دیکھا کہ میں فضاؤں میں اڑ رہی ہوں، پھر میں ایک سرسبز و شاداب باغ میں پہنچ گئی۔ وہ باغ اتنا حسین تھا کہ میں نے کبھی ایسا باغ نہ دیکھا۔ اس باغ میں بہت خوبصورت محل تھے، ہر طرف بلند و بالا، سرسبز درخت تھے، جگہ جگہ پھولوں کی کیاریاں تھیں، درخت پھلوں سے لدے ہوئے تھے، میں اس باغ کے حسن و جمال کے نظاروں میں گم تھی کہ یکایک مجھے ایک سبز پرندہ نظر آیا، وہ پرندہ اتنا خوبصورت تھا کہ اس سے پہلے میں نے کبھی ایسا پرندہ نہ دیکھا تھا، ایک لڑکی اسے پکڑنے کے لئے بھاگ رہی تھی، میں اس خوبصورت لڑکی اور خوبصورت پرندے کو بغور دیکھنے لگی اتنی دیر میں وہ حسین و جمیل لڑکی میری طرف متوجہ ہوئی۔ میں نے اس سے کہا: ”یہ پرندہ بہت خوبصورت ہے، تم

اسے آزادی کے ساتھ گھومنے دو اور اسے مت پکڑو۔“

میری بات سن کر اس لڑکی نے کہا: ”کیا تمہیں اس سے بھی زیادہ خوبصورت چیز نہ دکھاؤں؟“ میں نے کہا: ”ضرور دکھاؤ۔“ یہ سن کر اس نے میرا ہاتھ پکڑا اور مجھے لے کر مختلف باغات سے ہوتی ہوئی ایک عظیم الشان محل کے دروازے پر پہنچ کر دستک دی۔ دروازہ فوراً کھول دیا گیا، اندر کا منظر بہت سہانا تھا، دروازہ کھلتے ہی ایک خوبصورت باغ نظر آیا، وہ لڑکی مجھے لے کر باغ میں آئی اور پھر ایک خیمے کی جانب چل دی۔ میں بھی ساتھ ساتھ تھی۔ اس نے حکم دیا کہ خیمے کے پردے ہٹا دیئے جائیں۔ جیسے ہی خادموں نے پردے ہٹائے تو اندر ایسی نورانی کرنیں تھیں جنہوں نے آس پاس کی تمام چیزوں کو منور کر رکھا تھا۔ پورا خیمہ نور سے جگمگا رہا تھا۔ وہ لڑکی اس خیمے میں داخل ہوئی اور پھر مجھے بھی اندر بلا لیا وہاں بہت ساری نوجوان کنیزیں موجود تھیں جن کے ہاتھوں میں عود (یعنی خوشبو) سے بھرے ہوئے برتن تھے اور وہ کنیزیں عود کی دھونی دے رہی تھیں۔“

یہ دیکھ کر اس لڑکی نے کہا: ”تم سب یہاں کیوں جمع ہو؟ یہ اتنا اہتمام کیوں کیا جا رہا ہے؟ اور تم کس لئے خوشبو کی دھونی دے رہی ہو؟“ تو ان کنیزوں نے جواب دیا: ”آج ایک مجاہد راہِ خدا عزوجل میں شہید ہو گیا ہے، ہم اس کے استقبال کے لئے یہاں جمع ہیں اور یہ سارا اہتمام اسی مرد مجاہد کی خاطر

کیا جا رہا ہے۔“

اس لڑکی نے میری جانب اشارہ کیا اور پوچھا: ”کیا ان کے لئے بھی کوئی اہتمام کیا گیا ہے؟“ تو ان کنیزوں نے کہا: ہاں، اس کے لئے بھی اس طرح کی نعمتوں میں حصہ ہے۔“ پھر اس لڑکی نے اپنا ہاتھ میری طرف بڑھایا اور کہا: اے رابعہ عدویہ! جب لوگ نیند کے مزے لے رہے ہوں اس وقت تیرا نماز کے لئے کھڑا ہونا تیرے لئے نور ہے اور نماز سے غافل کر دینے والی نیند سر اسر غفلت اور نقصان کا باعث ہے، تیری زندگی کے لمحات تیرے لئے سواری کی مانند ہیں اور جو شخص دنیاوی زندگی میں مگن رہے اور اپنی زندگی کے قیمتی لمحات کو فضول کاموں میں گزار دے تو وہ بہت بڑے خسارے میں ہے۔ یہ نصیحت آموز کلمات کہنے کے بعد وہ لڑکی میری آنکھوں سے اوجھل ہو گئی اور میری آنکھ کھل گئی۔ آپ رحمۃ اللہ تعالیٰ علیہا فرماتی ہیں: ”جب بھی مجھے یہ خواب یاد آتا ہے تو میں بہت زیادہ حیران ہوتی ہوں۔“⁽¹⁾

(5) سونے کا محل

حافظ مَظہَر سَعْدِی رحمۃ اللہ علیہ بہت متقی و پرہیزگار شخص تھے۔ مسلسل ساٹھ (60) سال تک اللہ عَزَّوَجَلَّ سے ملاقات کے شوق میں آنسو بہاتے



¹ ... عیون الحکایا (حصہ اول) 274-275

رہے۔ آپ رحمۃ اللہ تعالیٰ علیہ فرماتے ہیں: ایک رات میں نے اپنے آپ کو خواب میں ایک ایسی نہر کے کنارے پایا جس میں عمدہ مشک بہہ رہا تھا۔ اس کے دونوں کناروں پر انتہائی قیمتی موتی بکھرے ہوئے تھے۔ پھر میں نے سونے کی اینٹوں سے بنا ہوا محل دیکھا۔ جس میں خوبصورت لڑکیاں بہترین لباس و زیورات سے آراستہ بلند آواز میں اس طرح اللہ ربُّ العزت کی پاکی بیان کر رہی تھیں: ”پاک ہے وہ پروردگار جس کی ہر زبان میں پاکی بیان کی جاتی ہے، وہ پاک ہے۔ پاکی ہے اس کے لئے جس کے جلوے ہر جگہ ہیں، وہ پاک ہے، اس کے لئے پاکی ہے جو ہمیشہ سے ہے اور ہمیشہ رہے گا۔ پاک ہے وہ پروردگار عَزَّوَجَلَّ۔“

میں نے جب ان کی تسبیح سنی تو پوچھا: ”تم کون ہو؟“ انہوں نے اپنی دِلُّرُبا مسحور کُن آواز میں کہا: ”ہم رحمن عَزَّوَجَلَّ کی مخلوق میں سے ایک مخلوق ہیں۔“ میں نے کہا: ”تم یہاں کیا کرتی ہو؟“ انہوں نے بیک زبان کہا: ”حضرت سیدنا محمد صلی اللہ تعالیٰ علیہ والہ وسلم کے رب، لوگوں کے معبود، خدا عَزَّوَجَلَّ نے ہمیں ان لوگوں کے لئے پیدا فرمایا ہے جو رات کو قیام کرتے ہیں اور اپنے پروردگار عَزَّوَجَلَّ سے مناجات کرتے ہیں جبکہ لوگ سو رہے ہوتے ہیں۔“ میں نے کہا: ”آفرین ہے ان لوگوں پر! وہ خوش نصیب لوگ کون ہیں؟ جن کی آنکھیں اللہ تبارک و تعالیٰ تم سے ٹھنڈی کرے گا۔“ انہوں نے

کہا: ”کیا تم ان لوگوں کو نہیں جانتے؟“ میں نے کہا: ”نہیں، میں انہیں نہیں جانتا۔“ کہا: ”کیوں نہیں! بے شک یہ وہ لوگ ہیں جو قرآن کی تلاوت کرتے، تہجد پڑھتے اور دن کو روزہ رکھتے ہیں۔ ایسے ہی خوش نصیب عبادت گزاروں کے لئے اللہ تبارک و تعالیٰ نے ہمیں پیدا فرمایا ہے۔“

جب حافظِ مطہر سَعْدِی رحمۃ اللہ علیہ نے اپنا یہ خواب لوگوں کو سنایا تو کسی کہنے والے نے کہا: ”تعجب ہے ان لوگوں پر جن کی آنکھیں اس مختصر نیند کے جھونکے سے لذت پاتی ہیں کہ جس کے بعد موت تیار کھڑی ہے۔ بے شک رات کو طویل قیام پر صبر کرنا جہنم کی بھڑکتی ہوئی آگ میں جانے سے بدرجہا بہتر و آسان ہے۔“ (1)

(6) مرحوم والدین پر اولاد کے اعمال کی پیشی

حضرت سیدنا صدقہ بن سلیمان جعفری رحمۃ اللہ علیہ فرماتے ہیں: میرا غفوانِ شباب تھا اور میں بُری عادتوں اور دنیا کی رنگینیوں میں مگن تھا۔ مگر جب میرے والد صاحب کا انتقال ہوا تو میرا دل چوٹ کھا گیا۔ میں نے اپنی سابقہ خطاؤں پر شرمندہ ہوتے ہوئے بارگاہِ خداوندی عَزَّوَجَلَّ میں توبہ کر لی اور اعمالِ صالحہ کی طرف راغب ہو گیا۔ پھر بد قسمتی سے ایک دن میں کسی



برے کام کا مرتکب ہو تو اسی رات والدِ محترم خواب میں آئے اور فرمایا: اے میرے بیٹے! تیرے اعمال میرے سامنے پیش کئے جاتے ہیں تو مجھے بہت زیادہ خوشی ہوتی ہے کیونکہ وہ نیک لوگوں کے اعمال جیسے ہوتے ہیں۔ لیکن اس مرتبہ جب تیرے اعمال پیش کئے گئے تو مجھے بہت شرمندگی کا سامنا کرنا پڑا۔ خدا را! مجھے میرے فوت شدہ دوستوں کے سامنے رسوا نہ کیا کرو۔ بس اس خواب کے بعد میری زندگی میں انقلاب آگیا۔ میں ڈر گیا اور توبہ پر استقامت اختیار کر لی۔

راوی کہتے ہیں: تہجد کی نماز میں ہم آپ رحمۃ اللہ تعالیٰ علیہ کو اس طرح التجائیں کرتے ہوئے سنتے تھے: اے صالحین کی اصلاح کرنے والے! اے بھٹکے ہوؤں کو سیدھی راہ چلانے والے! اے گناہگاروں پر رحم فرمانے والے! میں تجھ سے ایسی توبہ کا سوال کرتا ہوں جس کے بعد کبھی گناہ کی طرف نہ جاؤں۔ کبھی برائی و ظلم کی طرف نظر اٹھا کر بھی نہ دیکھوں۔ اے خالق و مالک عَزَّوَجَلَّ! مجھے سچی توبہ کی توفیق عطا فرما۔⁽¹⁾

(7) امام جلال الدین سیوطی

امام جلال الدین سیوطی رحمۃ اللہ تعالیٰ علیہ صرف نامور مصنف، بلند پایہ



مفسر، محدث، فقیہ، ادیب، شاعر، مؤرخ اور ماہر لغت ہی نہ تھے بلکہ اپنے زمانے کے مجدد بھی تھے۔ آپ رحمۃ اللہ تعالیٰ علیہ کا حافظہ نہایت قوی تھا، آٹھ برس کی عمر میں قرآن مجید حفظ کر لیا پھر دیگر علوم و فنون کے حصول میں مصروف ہو گئے، علم حدیث میں بدرالحدیث علامہ بدرالدین عینی حنفی رحمۃ اللہ علیہ، حافظ سخاوی رحمۃ اللہ علیہ اور دیگر جلیل القدر محدثین رحمہم اللہ تعالیٰ سے استفادہ کیا۔ آپ رحمۃ اللہ تعالیٰ علیہ نے تصوف اور سلوک کی منازل مشہور صوفی بزرگ شیخ کمال الدین محمد بن محمد مصری شافعی رحمۃ اللہ علیہ کے زیر سایہ طے کیں اور انہی کے دست مبارک سے خرقہ تصوف پہنا اور خالق خدا کو فیضیاب کیا۔ آپ رحمۃ اللہ تعالیٰ علیہ کو ۸۷۱ھ میں جامعہ شیخونہ میں شیخ الحدیث کا منصب ملا، اسی جامعہ میں درس و تدریس کے دوران قاضی عیاض رحمۃ اللہ تعالیٰ علیہ کی کتاب ”الشفاء بتعریف حقوق المصطفیٰ“ آپ رحمۃ اللہ تعالیٰ علیہ کے حلقہ درس میں مکمل ختم ہوئی۔

آپ رحمۃ اللہ تعالیٰ علیہ تقویٰ و تزکیہ کے اعلیٰ مقام پر فائز تھے، اکثر اوقات یاد الہی عزوجل میں مستغرق رہتے، نماز تہجد باقاعدگی سے ادا فرمایا کرتے تھے، اگر کبھی رہ جاتی تو اتنے پریشان ہوتے کہ بیمار پڑ جاتے۔^(۱)



(8) حضرت عامر بن عبد القیس رحمۃ اللہ تعالیٰ علیہ

یہ بہت ہی مشہور عابد و زاہد بلکہ صاحب کرامت بلند مرتبہ اولیاء میں سے ہیں۔ یہ اپنی وفات کے وقت بے قرار ہو کر زار زار رونے لگے۔ جب رونے کا سبب پوچھا گیا تو آپ رحمۃ اللہ تعالیٰ علیہ نے فرمایا کہ میں موت کے ڈر یا دنیا کی محبت میں نہیں رو رہا ہوں، بلکہ میں اس خیال سے رو رہا ہوں کہ میں اب مر رہا ہوں تو اب گرمیوں کے روزوں میں دوپہر کی پیاس اور جاڑوں کی لمبی راتوں میں قیام اللیل (نوافل تہجد) کی لذت مجھے کہاں اور کیسے نصیب ہوا کرے گی؟ ہائے رے، یہ روح پرور اور جاں بخش لذتیں! یہی کہتے کہتے ان کی روح پرواز کر گئی۔⁽¹⁾

(9) حضرت طاؤس رحمۃ اللہ تعالیٰ علیہ

آپ رحمۃ اللہ تعالیٰ علیہ بہت ہی نامور شیخ الحدیث تھے، اور بادشاہ اور گورنروں کو نصیحت کرنے میں مطلق خوف نہیں رکھتے تھے بلکہ ان کے روبرو کلمہ حق علی الاعلان کہہ دیا کرتے تھے اور اس قدر بارعب تھے کہ کوئی آپ رحمۃ اللہ تعالیٰ علیہ کا جواب دینے کی جرأت نہیں کر سکتا تھا مگر خوفِ خداوندی کا یہ عالم تھا کہ بستر پر لیٹے تو سانپ کی طرح کروٹ بدلتے رہتے پھر بستر لپیٹ کر



رکھ دیتے اور فرمایا کرتے کہ جہنم کے ذکر نے خدا عزوجل سے ڈرنے والوں کی نیندیں اڑادی ہیں پھر تہجد پڑھ کر مسجد میں چلے جاتے اور نماز فجر ادا کر کے اپنے مصلیٰ پر قبلہ رو بیٹھے رہا کرتے تھے۔⁽¹⁾

(10) بے ہوش ہونے والے شرابی کی توبہ

حضرت سری سقطی رحمۃ اللہ علیہ نے ایک شرابی کو دیکھا جو مدہوش زمین پر گرا ہوا تھا اور اپنے شراب آلودہ منہ سے ”اللہ اللہ“ کہہ رہا تھا۔ آپ نے وہیں بیٹھ کر اس کا منہ پانی سے دھویا اور فرمایا: ”اس بے خبر کو کیا خبر؟ کہ ناپاک منہ سے کس پاک ذات کا نام لے رہا ہے۔“ منہ دھو کر آپ چلے گئے۔ جب شرابی کو ہوش آیا تو لوگوں نے اسے بتایا کہ تمہاری بے ہوشی کے عالم میں حضرت سری علیہ الرحمہ یہاں آئے تھے اور تمہارا منہ دھو کر گئے ہیں۔ شرابی یہ سن کر بڑا پشیمان و نادم ہوا اور رونے لگا اور نفس کو مخاطب کر کے بولا: ”بے شرم! اب تو سری علیہ الرحمہ بھی تجھے اس حال میں دیکھ گئے ہیں، خدا عزوجل سے ڈر اور آئندہ کے لیے توبہ کر۔“

رات کو حضرت سری علیہ الرحمہ نے خواب میں کسی کہنے والے کو یہ کہتے سنا: ”اے سری! تم نے شرابی کا ہماری خاطر منہ دھویا، ہم نے تمہاری خاطر اس کا دل دھو دیا۔“ حضرت سری علیہ الرحمہ تہجد کے وقت مسجد میں گئے تو



اسی شرابی کو تہجد پڑھتے ہوئے پایا۔ آپ نے اس سے پوچھا: تم میں یہ انقلاب کیسے آگیا؟ تو وہ بولا: آپ مجھ سے کیوں پوچھتے ہیں جب کہ اللہ نے آپ کو بتا دیا ہے۔⁽¹⁾

(11) امام شافعی کا معمول

حضرت حسین بن علی کرامیسی رَحْمَةُ اللّٰهِ تَعَالٰی عَلَیْہِ فرماتے ہیں: میں نے کئی بار حضرت امام شافعی رَضِیَ اللّٰہُ تَعَالٰی عَنْہُ کے ساتھ رات گزاری اور میں نے دیکھا کہ آپ رَضِیَ اللّٰہُ تَعَالٰی عَنْہُ ایک تہائی رات تک نماز پڑھتے اور پچاس آیات سے زیادہ تلاوت نہ کرتے، اگر کبھی زیادہ پڑھتے تو بھی 100 آیات تک پہنچتے۔ جب کسی آیت رحمت کی تلاوت کرتے تو بارگاہِ الہی عَزَّوَجَلَّ میں اپنے لئے اور تمام مومنین کے لئے رحمت ملنے کی دعا کرتے اور جب آیت عذاب پڑھتے تو اس سے پناہ طلب کرتے اور اپنے لئے اور تمام مسلمانوں کے لئے اللہ تعالیٰ کی بارگاہ میں نجات کی دعا کرتے۔⁽²⁾

(12) سجدے میں سر رکھ کر روتے

حضرت فاطمہ بنت عبد الملک رَحْمَةُ اللّٰہِ تَعَالٰی عَلَیْہِا فرماتی ہیں: ”ہو سکتا ہے کہ کوئی شخص حضرت عمر بن عبد العزیز رَضِیَ اللّٰہُ تَعَالٰی عَنْہُ سے زیادہ نماز پڑھتا اور



1... فیضان سنت بحوالہروض الفائق، ص 317

2... تاریخ بغداد، من اسمہ محمد و اسم ابیہ ادریس، محمد بن ادریس بن العباس ابو عبد اللہ الشافعی، 2/61

روزے رکھتا ہو لیکن میں نے لوگوں میں کوئی ایسا شخص کبھی نہیں دیکھا جو حضرت عمر بن عبد العزیز رَضِيَ اللہُ تَعَالٰی عَنْہُ سے زیادہ اپنے ربَّ عَزَّوَجَلَّ سے ڈرتا ہو۔ آپ رَضِيَ اللہُ تَعَالٰی عَنْہُ (رات کے وقت) جب گھر تشریف لاتے تو سجدے میں سر رکھ کر روتے اور دعا کرتے رہتے یہاں تک کہ نیند آپ رَضِيَ اللہُ تَعَالٰی عَنْہُ کی آنکھوں پر غالب آجاتی اور رات میں پھر جب بیدار ہوتے تو اسی طرح کرتے۔⁽¹⁾



سید کامران عطاری مدنی کے چند مزید رسالے

- ① 63 حکایات و واقعات ② تہجد گزاروں کے واقعات
- ③ 205 ارشاداتِ اعلیٰ حضرت
- ④ تفسیر صراط الجنان سے ماخوذ حکایات و واقعات
- ⑤ تفسیر صراط الجنان سے ماخوذ فتاویٰ رضویہ کی عبارات
- ⑥ آیت درود اور شانِ مصطفیٰ صلی اللہ علیہ والہ وسلم
- ⑦ لقمہ حرام کی تباہ کاریاں

عنقریب آنے والے رسالوں کے نام

- ① حضور غوثِ پاک رضی اللہ عنہ کی 111 نصیحتیں
- ② حضرت سیدنا حاتمِ اصم کے 40 واقعات
- ③ کثرت سے مطالعہ کرنے والے بزرگوں کے واقعات
- ④ عدم سایہ پہ عمدہ دلائل ⑤ توسل پہ عمدہ دلائل
- ⑥ توثیقِ آئمہ اربعہ ⑦ شانِ ولی ⑧ عاشقانِ رسول کی قبریں
- ⑨ امام احمد بن حنبل اور معمولاتِ اہلسنت
- ⑩ درودِ پاک کے فضائل و برکات
- ⑪ حدیثِ غدیر اور حدیثِ منزلت کی شرعی حیثیت
- ⑫ جوانی میں عبادت کے فضائل